

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

36వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

36వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు (పుల్లగూర్ల సాయిరెడ్డి)


దిశా నిర్దేశం: సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నాను. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 36 వ భాగపు లీల ప్రచురణ. (మే 2021 నుండి ఆగస్టు 2021 వరకు).

పూజగదిని పడకగదిగా చేసుకుని

జీవిస్తున్నావనుట

గత కొన్ని రోజుల నుండి నేను శ్రీవేంకటేశ్వరునికి మరియు మా తండ్రి గారికి పదే పదే సాష్టాంగ నమస్కారములను చేస్తూ హరినామ క్షేత్రము ఎక్కడ ఏర్పాటు చేయాలనే విషయాన్ని తెలపమని వేడుకుంటూ రకరకాలుగా ప్రార్థించాను. అత్యంత దీనంగా నా హృదయాంతరాళం నుండి భక్తి, ఆసక్తితో ప్రార్థించాను. కోవిడ్-19 లాక్ డౌన్ వల్ల ఇంట్లోనే ఉంటూ, ప్రతిక్షణం స్వామివారిని ప్రార్థించసాగాను. మళ్ళీ ఇలా ప్రార్థించాను. గతంలో నా ఇంటిని, ఆఫీసును నేను వాటిని కొనక ముందే నాకు కలలో చూపించినారని, ఇప్పుడు నాకు ఈ హరినామక్షేత్రం అంతకంటే ముఖ్యమని, దీనిని కూడా ఎక్కడ ఏర్పాటు చేయవలెనో తెలుపమని లేదా చూపమని వేడుకున్నాను. నాకు ఇప్పుడు ఇదొక్కటే ధ్యాస తప్ప మరోదానిపైన ఆసక్తి లేదు. ఇలా తిరుమల శ్రీవేంకటేశ్వరుని హరినామ క్షేత్రమును ఏవిధంగానైనా ఏర్పాటు చేయాలనే సంకల్పముతో తీవ్ర సాధన చేయసాగాను. మరియు మా తండ్రి గారి సహాయాన్ని కూడా అందించమని శ్రీవేంకటేశ్వరుని రోజుకు పదిసార్లు ప్రార్థించసాగాను. దీనినంతటిని గమనించిన శ్రీవేంకటేశ్వరుడు సంతోషుడైనాడు, మా తండ్రి గారి సహాయాన్ని కూడా అందిస్తూ నన్ను మరింత ప్రోత్సహించారు. "పూజగదినే పడకగదిగా చేసుకుని నివసిస్తున్నావు" అంటూ చమత్కరిస్తూ ఈ క్రింది విధమైన లీలను చూపారు.


తేది 07-05-2021 కల: ఈ కలలో మేము మా ఊరిలోని మా పాత ఇంటిలో ఉన్నాము.





మా తండ్రి గారు కూడా జీవించి ఉన్నారు. అందరము ఈ ఇంటిలో నివసిస్తున్నాము. ఈ ఇంటిలో రాత్రి పడుకోవటానికి అందరం భవంతిలో వారి వారి స్థలములో బిస్తర్ వేసుకుని పడుకుంటాము. ఇది రాత్రి సమయము. అందరము మా మా బిస్తరును పరచుకుని పడుకుంటున్నాము. మా నాన్న కూడా తన బిస్తరును పరచుకుని పడుకొనుటకు సిద్ధమౌతున్నాడు. నేను ఆయనను స్పష్టంగా చూచాను. అదే రూపురేఖలు, పంచ కట్టుకుని చనిపోవు రోజుల కంటె 20 సంవత్సరముల ముందటి రూపముతో ఉన్నారు. మొత్తం మా ఇంటిలో నలుగురైదుగురు సభ్యులు, మా అమ్మ, చెల్లెలు, నాన్నతో పాటు మరొకరు మరియు నేను ఉన్నాను. మా నాన్న తప్ప అందరూ అదృశ్య రూపములో ఉన్నారు. బహుశా నేను పదవ తరగతి లేదా ఇంటర్ చదివే రోజులలాగా పరిస్థితులు ఉన్నవి. అందరం ఆ హాలులో బెడ్ షీట్లు పరుచుకుని ఏమో మాట్లాడుకుంటూ ఉల్లాసంగా ఉన్నాము. మా ఇంటిలో నైరుతి మూల 10' X 8' సైజు గల దేవుని గది ఉన్నది. ఈ గదిని కేవలం వ్రతాలు, పూజలకు మాత్రమే వాడుదుము తప్ప ఇతరమైన కార్యాలకు

వాడము. పూజ సమయాన మాత్రమే తెరచి ఉంచుదుము. అలాంటిది ఈ సమయాన అంటే రాత్రి దాదాపు 9.30 - 10 గంటలకు పడుకునే సమయాన ఈ గది తెరచి ఉండుటను చూచాను. నేను పడుకోవటానికి నా బిస్తర్ ఈ గదిలో వేయబడ్డది. అందరూ వారి వారి స్థలములో పడుకొనుటకు సిద్ధపడుచూ ఏవో మాట్లాడుచున్నారు. ఇంతలో అశరీరవాణి “సాయిరెడ్డి ఎక్కడ పడుకుంటున్నాడ”ని అడిగింది. అంతలో మా నాన్న “వాడు పూజ గదిలో పడుకుంటున్నాడన్నారు”. నేను కూడా, అది రాత్రి పడుకునే సమయమైనప్పటికీ పంచ కట్టుకుని పూజ చేయుటకై పూజా మందిరమునకు వెళ్ళునట్లు వెళ్ళుచున్నాను. ఈ గదిలోనికి వెళ్ళకముందే నా పడక ఆ గదిలో పరచి ఉండుటను గమనించాను, మరియు లోనికి ప్రవేశిస్తున్నాను. నేను మాత్రము ఈ రోజు ఉన్న రూపముతో ధోవతి కట్టుకుని పూజ గది లోనికి వెళ్ళాను. కల చెదిరింది. ఇక్కడ నేను నా పడకను పూజగదిలో ఏర్పాటు చేసుకొని జీవిస్తున్నట్లు చూపాడు. మరియు నాకు సహాయము చేయుమని మా తండ్రిని ప్రార్థించినందున ఆయన నాకు తన



సరళ

పూజ గదిని పడకగదిగా చేసుకుని జీవిస్తున్నావనుట



సహాయాన్ని అందించారు. ఇక నా ప్రభు శ్రీవేంకటేశ్వరుని ఆజ్ఞ మాత్రమే కావాలి. ఈ సంఘటనతో నాకు ఎంతో ఆనందము, ప్రోత్సాహము లభించింది. ఒకరకంగా నన్ను స్వామి వారు “నీవు పూజ గదినే పడకగదిగా చేసుకుని జీవిస్తున్నావంటూ” చమత్కరిస్తూ ప్రోత్సహించాడని భావించాను. మరియు నేను లక్ష్మీ సాధన దిశగా పయనిస్తున్నానన్న నమ్మకం ఏర్పడ్డది.

జీవిత ధ్యేయమును ఫలవంతము చేయుమని ప్రార్థన

తేది 31-05-2021: ఈ రోజు తేది 31-05-2021 శ్రవణా నక్షత్రపు రోజు. గత కొన్ని నెలల నుండి తిరిగి నేను ప్రతి శ్రవణా నక్షత్రము రోజు ఉదయం 3 గంటలకు స్వామివారికి నేతి దీపాన్ని పెట్టి ప్రార్థించే అలవాటు చేసుకున్నాను. గతంలో మహామంత్ర పీఠమును ఏర్పాటు చేయకమునుపు చేసేవాడిని, మీ సేవా భాగ్యాన్ని ప్రసాదించుమని వేడుకునే వాడిని. అప్పుడు నేను కోరినట్లు వారి సేవను ప్రసాదించారు. ఆ తరువాత దీనిని మానివేశాను. తిరిగి గత సంవత్సరం నుండి మళ్ళీ మొదలుపెట్టాను. బహుశా దీని ప్రభావం వలన కావచ్చు స్వామివారికి 111 కళ్యాణాల సేవ లభించింది. అయినప్పటికీ నేను ఈ నేతి దీపమును పెట్టే కార్యక్రమమును అలాగే కొనసాగిస్తున్నాను. మరింత మీ సేవాభాగ్యాన్ని పొందాలని, ముఖ్యంగా “హరినామ క్షేత్రాన్ని” ఏర్పాటు చేసి అందులో స్వామివారి అఖండ నామస్మరణ కార్యక్రమమును ఏర్పాటు చేయాలని కోరుచున్నాను. పైగా ఇది నా జీవిత ధ్యేయమని, దీనిని తప్పక ఏర్పాటు చేయాలని, అందుకు తమరు సహాయము చేయవలెనని వేడుకుంటున్నాను. ఒకవేళ నేను దీనిని ఏర్పాటు చేయని పక్షంలో నా జీవితానికి సార్థకత లేదని, ఈ జీవితములో ఓడిపోయిన వాడినగుదునని వాపోయాను. మరియు రోజులు గడుస్తున్నంతలో నా ఆయుష్షు తరిగిపోవుచున్నది, నాకు మీ అఖండ నామ సంకీర్తనను చాలా రోజులు నిర్వహించాలనే కోరిక ఉన్నది. ఎంత ఆలస్యంగా మొదలుపెడితే అంత తక్కువ కాలం నిర్వహించగలను. కాబట్టి ఆలస్యం చేయక వెంటనే సహాయము చేయుమని, దీనిని ఎక్కడ ఏర్పాటు చేయాలో తెలుపుచు, నిర్వహించుటకు కావలసిన శక్తి సామర్థ్యాలను ప్రసాదించమని పదే పదే వేడుకున్నాను. నా కనుల నుండి నీరు కారుచుండగా నిన్ను ప్రార్థించాను. శ్రీమాన్ బాలాజీ గారు ఇంకా రెండు పనులు అయిన తరువాత ఈ కార్యక్రమము ప్రారంభమవుతుందని స్వామివారు చెప్పారని చెప్పినప్పటికీ, అంత వరకు ప్రాణం నిలువక ప్రతిరోజూ వేడుకుంటున్నాను.

దోషిగా స్వామి ముందు నిలబడుట

ఈరోజు అనగా 31-05-2021 నాడు స్వామివారిని నన్ను శిక్షించమని లేదా తరణోపాయం సూచించమని వేడుకున్నాను. ఎందుకంటే... కోవిడ్ కారణంగా నగరంలోని దుకాణాలు, ప్రింటింగ్ ప్రెస్సులు ప్రభుత్వ సూచన మేర మూసివేశారు. అందుకని నేను జూన్ 2021 నెల శ్రీవేంకటేశం మాసపత్రికను పబ్లిష్ చేయలేదు. నిజానికి ఈ పత్రికను డి.టి.పి చేయువారు మరియు ముద్రించువారు ఏదోవిధంగా చేస్తాము ఇవ్వమన్నారు. కాని నేను మార్కెట్ లేదని, లాక్ డౌన్ నెపముతో డబ్బులు మిగులుననే భావనతో మానేశాను. తరువాత బాధ పడ్డాను. ఒక్క తప్పు కూడా చేయనని మాట ఇచ్చిన నేను ఇలా తప్పుల మీద తప్పులు చేస్తున్నాను. ఒకటి రెండు తప్పులంటే మీరు క్షమిస్తారు కాని మళ్ళీ మళ్ళీ చేయువాణ్ణి క్షమించరాదు. శిక్షించాలని లేదా తరణోపాయం సూచించాలని పదే పదే వేడుకున్నాను. ఈ దోషి మీ ముందు తన తప్పులను ఒప్పుకుంటూ నిలబడ్డాడు, మీకు తోచిన విధంగా శిక్షించండని, నేను శిక్షకు అర్హుడనని చెప్పుచు వేడుకున్నాను. స్వామి ముందు నిలబడి వేచి చూడసాగాను. అనుకున్నట్లుగానే స్వామివారు పోలీసులను పంపి బెదిరించారు. ఆ లీల ఈ విధంగా ఉంది.

తేది 01-06-2021 కల : ఈ కలలో నేను ఉస్మానియా యూనివర్సిటీ ఇంజనీరింగ్ కళాశాలలో చదువుచు హాస్టల్ లో ఉన్నాను. ఏదో ఒక ఫంక్షన్ గురించి పాత విద్యార్థులు వచ్చారు. ఈ హాస్టల్లో గదులు ఒక ప్రక్క బాత్రూంలు మరోప్రక్క సెపరేట్ గా ఉంటాయి. నేను స్నానం చేయుటకై బకెట్ పట్టుకుని ఎన్నో బాత్రూములలోనికి వెళ్ళాను. ఒక్క దానిలో కూడా నీరు లేకపోవుటచే వేరే దానిలోనికి పోయాను. చివరికి నీళ్ళకని వెతుకుచు హాస్టల్ బయటికి వచ్చాను. అప్పుడు ఒక పాత విద్యార్థి, నేడు ఒక ఐ.పి.ఎస్ ర్యాంకులో ఉన్నవాడు, తెల్లని దుస్తులు ధరించి వచ్చాడు. ఈయనతో పాటు మరికొందరు పాత విద్యార్థులు ఉన్నారు. ఇంతే కల.

బహుశా నన్ను బెదిరించుటకు లేదా శిక్షించుటకు ఒక ఐ.పి.ఎస్ ను స్వామివారు పంపారని భావించుకున్నాను. ఇక్కడ ధనము మిగుల్చుకునే భావన వచ్చింది కాబట్టి ఇది దోషము క్రింద భావించుకున్నాను.

శిక్షణ జరుగుచున్నదని తెలుపుట

తేది 13-06-2021 కల : ఆ మధ్యన అంటే 2009 సంవత్సరం ప్రాంతంలో, నాకు జ్ఞానాన్ని అందించడం



సరళ

గురువు గారి బంధువు ఇంట్లోకి కాళ్ళు కడుక్కొని వెళ్ళుట.

కోసమని మరియు నేను 'నా' అన్నది వదలలేదనే విషయమును తెలుపుటకు తిరుపతినుండి స్వామివారు ఒక గురువు గారిని పంపారు. బహుశా అదే గురువుగారు సూచించిన ఇంటిలోనే నివసిస్తూ నేను విద్యాభ్యాసము చేస్తున్నానట. ఈ విద్యాభ్యాసము ఎంతవరకు చేశానని పరీక్షించుటకు ఇప్పుడు ఈ గురువుగారు తిరుపతి నుండి మళ్ళీ వచ్చారు. నన్ను ఆ గురువుగారు తరగతిలో పరీక్షించారు. ఆ తరువాత ఆ గురువుగారి అక్క ఒకరు ఇక్కడనే ఉంటున్నారు. నేను వారి ఇంట్లో ఉండే విద్యను అభ్యసిస్తున్నాను. వారికి నివసించుటకు నేనే నిర్మించిన ఒక గృహమును ఇచ్చానట. వారు అందులో నివసిస్తున్నారు. ఆర్కాటము లేని గృహము, ఒక పెద్ద హాల్, ప్రక్కనకిచెన్, ఒక డైనింగ్ హాల్, మరో ప్రక్క బాత్రూమ్ సిమెంట్ ఫ్లోరింగ్ తో ఉన్నవి. ఈ ఇల్లు సాధన చేయువారు అంటే గురువులు మరియు బ్రాహ్మణులు నివసించే ఇల్లు మాదిరిగా ఎలాంటి ఆర్కాటాలు లేకుండా సాధారణంగా ఉన్నది. ఈ ఇంటిలో గురువుగారి అక్క నివసిస్తున్నది. ఆమె దాదాపు 45-50 సంవత్సరముల వయస్సు వరకు ఉంటుంది. ఈ గురువుగారు సుమారు 30-35 సంవత్సరముల వయస్సు

వరకు ఉంటారు. జీన్ ప్యాంట్, తెలుపు గీతలు కల బ్లూకలర్ షర్టుధరించి దాదాపు 5 అడుగుల 9 అంగుళాలు ఎత్తు కలిగి ఉన్నారు. నా పరీక్ష అయిన తరువాత ఈ గురువుగారు వారి అక్క ఇంటికి విశ్రాంతి కోసం వచ్చారు. ఒక కుర్చీలో కూర్చుండి ఏదో ఒక పుస్తకం చదువుచున్నారు. ఇంతలో నేను కూడా నా క్లాస్ అయిపోయిన తరువాత ఇదే ఇంటికి వచ్చాను. కాని నా రూపము ఇప్పటిది కాదు. ఇప్పుడు నా వయస్సు 60 సంవత్సరములు. కలలో నేను చూచిన వయస్సు మాత్రం 9-10 వ తరగతి చదివే పిల్లల వయస్సు ఉన్నది. అంటే 15-16 సంవత్సరాల వయస్సులో నిక్కరుతో వీపు పైన పుస్తకముల సంచి పెట్టుకుని ఇంటిలోనికి ప్రవేశించాను. అప్పుడు నేను ఒక హైస్కూల్ విద్యార్థి మాదిరిగా ఉన్నాను. నేను ఇంట్లోకి రాగానే, ఈ గురువుగారు కుర్చీలో కూర్చుని ఏదో చదువుచున్నారు. మరియు వీరి అక్కగారు ఏదో పని చేస్తూ కనబడ్డారు. నేను ఈ ఇంటివాడినే కావున ఎలాంటి బిడియము లేకుండా నేరుగా బాత్రూమ్ లోనికి వెళ్ళి నా కాళ్ళు కడుక్కున్నాను. నాకు డయాబెటిక్ న్యూరోపతి ఉంది కావున ఎల్లప్పుడు నా పాదాలకు సాక్స్ వేసుకుంటాను. ఇప్పుడు కూడా సాక్స్ తోనే



బాత్రూమ్ లోనికి వెళ్ళి సాక్స్ పైనుండే కడుక్కున్నాను. ఈ సాక్స్ ను ప్రత్యేకంగా చూచాను. ఆ తరువాత ఇంటిలోనికి వెళ్ళాను. కల చెదిరింది.

అంటే... నేను ఇంటిలోనికి రాగానే కాళ్ళు కడుగుకొనుట అనే శిష్టాచారాన్ని నేర్చుకున్నాను. మరియు నేను గురుకులంలో నివసినూ గురువు సన్నిధిలో విద్యనభ్యసిస్తున్నాను. నా విద్యాభ్యాస విషయమును నా స్వామివారు ఎప్పటికప్పుడు పరీక్షించి తెలుసుకుంటున్నారు. ఈ వచ్చిన గురువుగారు గత కొన్నేళ్ళ క్రితం వచ్చిన గురువుగారు ఒక్కరేనా? అనే విషయము అంతగా తెలియదు. సరిగా వారితో వీరిని పోల్చుకోలేదు. కాని రూపురేఖలు ఒకటిగానే కనిపించాయి.

మొత్తం మీద నా విద్యాభ్యాసము మీద స్వామివారికి ప్రేమ ఉన్నది. ఒక పనిని నిర్వహించేందుకని శిక్షణ ఇస్తున్నట్లు కనబడింది. మరియు గురువుగారు తృప్తి చెందుచున్నట్లు కూడా కనబడ్డది.

అతిథులను ఆహ్వానించుట

తేది 16-06-2021 కల : ఈ కలలో నేను ఇంజనీరింగు కళాశాలకు సంబంధించిన హాస్టల్ లో ఉన్నాను. ఆ కళాశాల వారు ఒక పెద్ద ఉత్సవాన్ని ఏర్పాటు చేస్తున్నారు. దీనికిగాను చాలామంది బయటివారు వివిధ ప్రదేశాల నుండి వచ్చారు. ఈ కార్యక్రమం దాదాపు రెండు మూడు రోజులు జరుగును కావున ఆ ఇతర ప్రాంతాల నుండి వచ్చిన వారు, మేము నివసించే హాస్టల్ లో మా గదులలోనే వారికి ఆశ్రయము ఇవ్వడం జరిగింది. ఎవరికి తెలిసిన వారు వారి వారి గదులలో ఈ బయటివారిని పెట్టుకున్నారు. మా గదులు చాలా పెద్దవి. ఒక్కొక్క గదిలో అప్పటికే మేము నలుగురు ఆరుగురము ఉంటున్నాము. నేను ఉన్న గది కూడా పెద్దది, నాకు తెలిసిన ఎక్స్ ఎం.ఎల్.ఎ శ్రీమాన్ ప్రభాకర్ గారు కూడా తన మిత్రులతో ఈ సమావేశానికి వచ్చారు. వీరు నాకు తెలుసు కాబట్టి నా గదిలోకి వచ్చి స్నానాదులు ముగించుకుని నేల మీదనే బిస్తర్ పరచుకుని పడుకున్నారు. ఏదో విషయాలు మాట్లాడుకుంటున్నాము. నా గది నిండా జనాలే ఉన్నారు. మొత్తం మీద ఈ ఫంక్షన్ కి కొన్ని వేల మంది వచ్చినట్లున్నది. ఇంతలో 4.45 గంటలు కావటంతో నా గదిలోని అలారం మ్రోగడంతో కల చెదిరింది.

దీనర్థం - ఉత్సవాలు జరిగే సమయాన తెలిసిన చాలామందిని ఆహ్వానించాలని మరియు వారికి భోజన, వసతి సదుపాయాలు తప్పక ఏర్పాటు చేయాలని సూచించారు.

బహుశా హరినామక్షేత్రము ఏర్పడిన తరువాత అనుసరించే విధానాలను సూచించారని భావించాను.

అందుబాటు రచనలతో పత్రిక నడపమనుట

సంకల్పములో ఓడిపోయిన తరువాత స్వామివారు చెప్పినట్లు వినాలనే పట్టుదల నాలో తారాస్థాయికి చేరింది. శ్రీవేంకటేశం మాసపత్రికను స్వామివారు 'చాలు' అనేపరకు నడుపుదునని ప్రమాణం చేశాను. కోవిడ్ సందర్భములో ఒక నెల ప్రచురించనందుకు క్షమాపణలు చెప్పాను. అయితే పత్రిక నడుపుటకు ఈ మధ్యన మంచి ఆర్థికల్స్ రావటం లేదు, మరియు ఎక్కువ పాఠకులు చదువుట లేదు. తద్వారా నాకు సంతోషము లేదు కాబట్టి కనీసం ఈ పత్రికకు మంచి ఆర్థికల్స్ వచ్చే ఏర్పాటు, ఎక్కువ మంది భక్తులు చదివే ఏర్పాటు చేయమని స్వామివారిని పదే పదే ప్రార్థించాను. ఇది నిన్న సాయంత్రం అంటే తేది 17-06-2021 నాడు జరిగింది. దీనికి జవాబుగా ఈ రోజు ఉదయం 5.30 గంటలకు నేను ప్రాణాయామం చేయు సందర్భంలో, నేను మాత్రమే చూడగలిగే ఒక లీలను ప్రసాదించారు.

తేది 18-06-2021 లీల : ఈ లీలలో స్వామివారు నాకు శ్రీవేంకటేశం మాసపత్రిక ప్రారంభించమని తెలిపే సంఘటనను చూపారు. కొండపైన ఉన్న శ్రీవేంకటేశ్వరుణ్ణి మాత్రమే చూస్తూ, క్రింద పడినప్పటికి లేచి అంటిన మట్టి కూడా దులుపుకోకుండా, దెబ్బలు తాకినా పట్టించుకోకుండా వెళ్ళమని బోధించిన, కలలో చూపిన మొత్తం సీను మళ్ళీ నా కళ్ళముందు మెదిలింది. అంతే కాదు నాలో ఏదో శక్తి ఆవహించినట్లు మనస్సులో ఆ ఘటనలను చూస్తూ క్రింద పడ్డా, దెబ్బతాకినా, పట్టించుకోక అదే వేగంగా మునికాళ్ళపై వెళ్ళు అని నా నోటితో ఎవ్వరికో చెబుతున్నట్లు గట్టిగా పలికాను. ఇవి అప్రయత్నంగా నా నోటినుండి వచ్చిన మాటలు. మరియు ఆనాటి మొత్తం సీను నా కళ్ళముందు మళ్ళీ కనిపించింది. దీనితో నా కర్తవ్యం బోధ పడ్డది. అంటే... ఎలాంటి ఆర్థికల్స్ రాకున్నా కాని నిరుత్సాహ పడక ఉన్నవాటితోనే సర్దుతూ పత్రికను నడపడమే నా ముఖ్యోద్దేశంగా ముందుకు సాగమని ఆజ్ఞాపించారన్నమాట.

ఇలా శ్రీవేంకటేశం గురించి అడిగిన ప్రశ్నకు స్వామివారు 12 గంటల లోపే కావలసిన జవాబు ఇచ్చారు.

మధు కల - నూతనోత్సాహం

ఎలాగైనా స్వామివారిని సంతోషపరచుటే ధ్యేయంగా



గత కొన్ని నెలల నుండి కఠిన సాధన చేస్తున్నాను. ముఖ్యంగా కళ్యాణాల కార్యక్రమము త్వరగా మొదలు కావాలని ప్రార్థిస్తున్నాను. నా మనస్సును అన్య విషయాలపై ఎంతమాత్రము పోనివ్వడం లేదు. ఇలా చాలా రోజుల నుండి చేస్తున్నాను కాబట్టి కొంత అలసిపోయాను. దీనిని గమనించిన స్వామివారు వారి యొక్క భక్తునికి ఒక కలను ప్రసాదించి దానిని నాతో పంచుకునేటట్లు చేసి మళ్ళీ నాలో నూతనోత్సాహం నింపారు. ఆ లీల ఈ విధంగా ఉంది.

తేది 20-06-2021 కల : మధు అని ఒక మిత్రుడు ఉన్నాడు. ఈ రోజు ఫోన్ చేసి ఇలా అన్నాడు. ఆ మధ్య ఉదయం 5 గంటల ప్రాంతంలో కల వచ్చిందట. అందులో ఈ మధు, ఆయన భార్య పిల్లలు కలిసి తిరుపతికి పోయారట. స్వామివారి దర్శనార్థం ఆనంద నిలయంలో స్వామివారి ముందు ఉన్నారట. అప్పుడు నేను స్వామివారి గర్భగుడి లోనికి వెళ్ళి ఒక పూజారి మాదిరిగా మూలమూర్తికి పూజ చేయుటను తను కళ్ళారా చూచానని, నేను ఇక్కడ ఎందుకున్నానని కలలోనే అనుకున్నాడట. దర్శనం చాలా త్వస్తిగా జరిగిందట. ఆ తరువాత కల చెదిరిందట. మిమ్ములను ఈ కలలో బహు బాగా చూచాను, అది కూడా శ్రీవేంకటేశ్వరుని గర్భగుడిలో చూచాను. మీపై స్వామివారి కృప దండిగా ఉన్నది అని నాతో చెప్పాడు. తను చాలా సంతోషించానని కూడా చెప్పాడు.

ఈ కల విన్న తరువాత నాలోని నిరుత్సాహం పోయి మళ్ళీ జోష్ నిండినట్టెంది. ఉత్సాహం ఉరకలేసింది. స్వామివారు నా ప్రతి కదలికను గమనిస్తూ మార్గదర్శనం చేస్తున్నారనిపించింది.

హెచ్చరికలు

ఇలా నా మనస్సు దారి తప్పినప్పుడల్లా స్వామివారు తన లీలల ద్వారా హెచ్చరించుట చేయసాగరు. ఇలాంటివి మరో రెండు కలలు ఈ క్రింది విధంగా కన్నాను.

తేది 22-06-2021 కల : ఈ కలలో ఒక గోడకు శ్రీ జగన్నాథుని ఫోటో ఒకటి ఉండుటను చూచాను. ఈ ఫోటో చాలా దగ్గరగా, స్పష్టంగా కనబడ్డది. ఆ తరువాత కూడా కొన్ని లీలలను చూచాను కాని వాటిని మరచాను.

తేది 23-06-2021 కల : ఈ కలలో శ్రీకృష్ణుడు బాలకుడిగా అడుకుంటున్నాడు. వారి ఇంటిలో ఉన్న ఎవరో మగవారు ఎంత ప్రయత్నించినప్పటికీ ఈయనను అదుపు చేయలేకపోయారు. కాని ఒక స్త్రీ బహుశా యశోద ఈయనను చాలా సులభంగా అదుపు చేసింది. ఆ స్త్రీ రాగానే ఈయన

అల్లరి మాని ఆమె వెంట వెళ్ళాడు. కల చెదిరింది. ఈ విధమైన కలలు కన్నాను. బహుశా స్వామివారితో ప్రేమపూర్వకంగా వ్యవహరించితే పని జరుగుననే సంకేతం కావచ్చును.

24-06-2021: నేను స్వామివారి లక్ష్యం వైపు కాకుండా ఎప్పుడైనా బోర్ కొట్టి అన్య విషయాలపై మనస్సు పెట్టినచో స్వామివారు ఏదో ఒక పద్ధతి ద్వారా నా మనస్సు మార్చుచుందురు. దీనిని పట్టించుకోక అలాగే ప్రవర్తిస్తే శారీరక ఇబ్బందులు మొదలగును. చివరికి శరణు జొచ్చి మళ్ళీ యథాస్థితికి చేరుదును. ఇలా చాలాసార్లు జరిగింది, ఏమి చేయుదు ఎప్పటికీ ఒకే రకంగా మనస్సు నిలవదు, ఏదో క్రొత్త క్రొత్త ఆలోచనలు వస్తుంటాయి, అందులో ఆనందం ఉంటే అక్కడే చిక్కుకుంటుంది. గత 2-3 రోజుల నుండి వేరే ఆలోచనలు వస్తున్నాయి. నేను అందులోనే మునిగిపోయాను. అనుకోకుండా నేటి ఉదయం 3 గంటల నుండి నా ఎడమ పాదముపై జిల్ జిల్ మని కరెంట్ షాక్ లాగా న్యూరోపతి సమస్య ప్రారంభమైంది. నిముషానికి 2-3 సార్లు ఇలా రావడంతో నిద్ర పట్టలేదు. చివరికి స్వామివారిని శరణు వేదాను, తప్పును క్షమించమని వేడుకున్నాను. ఆ తరువాత చక్కటి నిద్ర పట్టింది. ఆ తరువాత “నీవు ఎల్లప్పుడు నీ ఆశయంపై మాత్రమే దృష్టి నిలిపి దానినే ఆలోచిస్తూ ఉండాలనే” ఒక హృదయాంతర సందేశమును పొందాను.

రక్షించమని తీవ్రంగా వేడుకొనుట

గత కొన్ని రోజుల నుండి నా మనస్సు అప్పుడప్పుడు ప్రక్కదారి పట్టుట వలన నా స్వామివారు నొచ్చుకున్నారు కాబట్టి చాలా బాధ కలిగింది. దీనిని శాశ్వతంగా దూరము చేయమని స్వామివారిని ఇలా ప్రార్థించాను.

తేది 25-06-2021 : ఈ రోజు స్వామివారితో నా పరిస్థితిని అతి దీనంగా తెలియజేశాను. నాకు అప్పుడప్పుడు మతి చలించునని, లోకములోని విషయాలపై మనస్సు లాగునని, వాటిని నేను పొందితే బాగుండుననే అభిప్రాయము కలుగునని, వాటి ఆలోచన రాగానే సంతోషం కలుగునని, తద్వారా మీ యొక్క స్మరణ నుండి దూరమైపోతున్నానని తెలిపాను. ఇలా చేయకూడదని మీరు ఎన్నోసార్లు చెప్పినప్పటికీ కొన్నిసార్లు నా ప్రమేయము లేకుండానే జరుగుచున్నదని చెప్పాను. మీ లీలలు పొందిన నాలుగు నుండి ఆరు రోజులు బాగుంటాను, ఆ తరువాత మరుస్తున్నానని, మళ్ళీ లౌకిక విషయాలు గుర్తుకు వచ్చి అట్లుంటే బాగుండు, ఇట్లుంటే బాగుండు అనే విధంగా ఆలోచించుచున్నది తెలిపాను. చివరికి నన్ను



ఆ రకమైన మోహపు ఆలోచనల నుండి రక్షించవలసిందని ప్రార్థించాను. మరియు నా మనస్సును సంపూర్ణంగా మీ చరణ కమలాలపైననే ఉంచునట్లు చూడవలసిందిగా దీనంగా ప్రార్థించాను. నా కళ్ళ వెంట నీరు ధారలుగా ప్రవహిస్తుండగా అత్యంత దీనంగా వేడుకున్నాను. ఆ తరువాత స్వామి కృప వల్ల ఈ స్థితి నుండి బయట పడ్డాను. మరియు స్వామివారిని అత్యంత ఇష్టంగా ప్రార్థించుట ప్రారంభించాను.

స్వామివారి రెండవ సంకల్పంగా శ్రీనివాస కళ్యాణాలను స్వీకరించాను. జప సమర్పణ సంకల్పము, దసరా 2002 లో ప్రారంభమై సెప్టెంబర్ 2020 లో ముగిసింది కాబట్టి నేను ఎల్లప్పుడు స్వామివారికి ఋణపడి ఉండాలని భావించి, 2020 దసరా నుండి ఈ సంకల్పము అమల్లో ఉంటుందని భావించుకున్నాను. సంకల్పం ప్రకారం 2021 దసరా వరకు నేను కనీసం 7 కళ్యాణాలనైనా చేసి తీరాలి, లేనట్లైతే ఈ రెండవ సంకల్పములో ఓడిపోవుట ఖాయం. దసరా ఇంకా మూడున్నర నెలలే ఉంది. కాని లోకంలో ఇంకా కోవిడ్ ప్రభావం పూర్తిగా తగ్గలేదు. మనిషి ఎదుటి మనిషిని చూచి భయపడుతున్నాడు. ఆధ్యాత్మిక సమావేశాలను ప్రభుత్వము నిషేధించింది. విగ్రహాలను తయారు చేయించాను కాని కావలసిన సింహాసనాలు మాత్రం ఇంకా సిద్ధం కాలేదు. పనివారు చాలా ఇబ్బంది పెడుతున్నారు. ఆ మధ్యన స్వామివారిని ఈ కార్యక్రమము త్వరగా మొదలుపెట్టండని ప్రార్థించాను. అప్పుడు స్వామివారు నీవే వెనుక ఉన్నావు అని నన్నే అన్నారు. దీనర్థం - కావలసిన పనిముట్లు సిద్ధం చేయించు, అప్పుడు కళ్యాణం జరిపించు పరిస్థితి ఏర్పాటు చేయిస్తాను అని స్వామివారు చెప్పారు. కాబట్టి నా పక్షాన సిద్ధం చేయించవలసిన సింహాసనాలు, స్టేజి, బ్యానర్, ఆభరణాలు మొదలగు వస్తువులను సిద్ధం చేయుటకు పూనుకున్నాను. కాని ఎంత ప్రయత్నించినా ఒక్క అడుగు ముందుకు వేయలేకపోయాను. కాబట్టి ఈ సంకల్పములో ఓడిపోతాననే భయము పట్టుకుంది. కాళ్ళు చేతులు వణకసాగాయి. అందుకని ఎలాగైనా కళ్యాణాల కార్యక్రమము ప్రారంభించేవరకు స్వామివారిని ప్రార్థనా పూర్వకంగా ఒక్క ఉడుం పట్టు పట్టాలని భావించి తీవ్రంగా ప్రార్థించసాగాను.

రోజంతా స్వామివారి ప్రార్థన తరువాత సాయంత్రము మా ఆఫీసులో మానసికంగా స్వామివారిని ఒక ప్రత్యేక పద్ధతిలో ప్రార్థించుట ప్రారంభించాను. ముందు స్వామివారిని అత్యంత ఆర్తితో ప్రార్థించి నా ముందుకు ఆహ్వానించేవాడిని. అప్పుడు స్వామివారు నా ముందున్నట్లు భావించి ఆయన

నల్లని పాదాలను స్పష్టంగా చూచేవాడిని. ఆ తరువాత స్వామివారి పాదాలు కడగాలనే ఉద్దేశ్యముతో బ్రహ్మాదేవుని ప్రార్థించి ఆయన కమండలములోని గంగా నీటిని, మానస సరోవరమును ప్రార్థించి అందునుండి కొంత నీటిని తీసుకొని స్వామివారి పాదాలను కడిగేవాడిని. ఆ తరువాత స్వర్గములో నున్న కామధేనువును ప్రార్థించి కొన్ని పాలను సేకరించి పాదాలు కడిగేవాడిని. ఆ తరువాత మంచి తేనెతో, గంధముతో, సుగంధ ద్రవ్యాలతో పాదాలను పూజించేవాడిని. ఇలా మళ్ళీ మళ్ళీ జలమును, పాలను, తేనెను వాడుతూ నా రెండు చేతులతో స్వామి పాదాలను ఎంతో ఇష్టంగా రాస్తూ నా తనివితీరా కడిగేవాడిని. చివరికి దేవేంద్రుణ్ణి ప్రార్థించి స్వర్గంలోని పారిజాత పుష్పాలు మరియు తులసిదళాలు, గులాబి పుష్పాలు సమర్పించి పాదాభివందనం చేస్తూ ప్రార్థించేవాడిని. దీనిద్వారా నేనెంతో పులకరించిపోయేవాడిని. స్వామివారి పాదాలు కడిగే సమయాన నా కళ్ళనుండి ఆనంద బాష్పాలు తప్పక వచ్చేవి. గత 20 రోజుల నుండి ఈ క్రియ చక్కగా జరుగుతోంది.

తేది 01-07-2021 రోజున ఈ విధంగా పాదపూజ చేసిన తరువాత నేను ఆయనను ఒక వరము కోరాను. అది ఏమిటంటే నాకు “మహాభారతములో సంజయునికి లభించినటువంటి వరమును ఇవ్వమని” కోరాను. అంటే... నేను ఎక్కడున్నప్పటికీ రోజుకు ఒకసారి, లేదా వారానికి ఒకసారి లేదా మీకు ఇష్టమొచ్చినట్లు, నాకు తిరుమలలో ఉన్న మీరు స్పష్టంగా కనపడాలి. నేను ఆ సమయాన ఈ భూమి మీద ఎక్కడున్నప్పటికీ ఒక పది నిమిషాల కాలము ఆనంద నిలయంలో ఉన్న మిమ్మల్ని స్పష్టంగా చూడగలగాలి. ఈ వరాన్ని ప్రసాదించమని వేడుకున్నాను. దీనికి నేను సంజయ వరము అని పేరు పెట్టి స్వామివారిని ప్రతి రోజూ ప్రార్థించసాగాను. వచ్చే తొలి ఏకాదశి అంటే తేది 20-07-2021 వరకు ప్రతిరోజూ స్వామివారి పాదాలు కడుగుచు ఇలా ప్రార్థించి వరాన్ని పొందాలనుకున్నాను. నాకు యోగ్యత, ప్రాప్తము ఉంటే తప్పక లభించుననే భావముతో ఉన్నాను.

దీని ద్వారా నాకు సంజయ వరము లభించలేదు కాని కోవిడ్, మరెన్ని ఆటంకాల వల్ల నా రెండవ సంకల్పము నెరవేరదనే భయము తొలిగిపోయి కళ్యాణాల కార్యక్రమము మొదలైంది.

మొదటి కళ్యాణానికి నాంది

తేది 06-07-2021 : గత కొంత కాలంగా కళ్యాణాలు




ప్రారంభించుటకు నేను చేసే ప్రయత్నాలు ఫలించలేదు. చివరికి తేది 05-07-2021 వచ్చింది. ఇది నాకు ఎంతో ముఖ్యమైన రోజు. ఒకప్రక్క ఇది ఇంగ్లీష్ క్యాలండర్ ప్రకారం నా పుట్టిన రోజు. మరోప్రక్క నన్ను స్వామివారు “సాయిరెడ్డి నావాడు” అని పిలిచిన రోజు. శ్రీవేంకటేశ్వర మహామంత్రస్థూపం నిర్మించాలని సంకల్పించిన రోజు. స్వామివారి సేవాభాగ్యమును పొందిన రోజు కాబట్టి నిన్న అనగా తేది 05-07-2021 నాడు స్వామివారిని రకరకాలుగా ప్రార్థించి నాకు సహాయం చేయమని వేడుకున్నాను. నాకంటూ ఎలాంటి శక్తి లేదని, నా ప్రతి శక్తి, ఆలోచన స్వామివారేనని, మీరు లేకుంటే, శక్తి ప్రసాదించకుంటే నేను ఏమీ చేయలేనని, ఒక గడ్డిపోచ లాగా ఉండిపోతున్నానని తెలిపాను. మరియు గతంలో మీరు, నేను తృప్తి చెందేవరకు సేవాభాగ్యాన్ని ప్రసాదించారని, నాకు ఇంకా తమకు సేవ చేయాలనే కోరిక ఉన్నదని, అందులకై మొత్తం 111 శ్రీనివాస కళ్యాణాలు మరియు హరినామ క్షేత్రములను స్థాపించాలని భావించానని చెప్పాను. ఈ రెండింటిని సాధించుటకు నేను గత కొంతకాలంగా ప్రయత్నించినప్పటికీ ముందుకు వెళ్ళలేకపోయానని, కాబట్టి దయచేసి నాకు సహాయం చేసి ఈ కార్యక్రమములు తొందరగా జరిగే ఏర్పాట్లు చేయమని వేడుకున్నాను.

అనుకున్నట్లే తేది 05-07-2021 సాయంత్రం నుండి పనులు తొందరగా అగు చిహ్నాలు కనబడ్డాయి. సింహాసనాలను తయారు చేయువారు కూడా తేది 06-07-2021 ఉదయం కొన్ని పూరైన రేకులు తెచ్చి తేది 15-07-2021 వరకు పూర్తి చేయుదుమన్నారు. కర్ణెస్లు తయారు అవుతున్నాయి. గతంలో ఒక సందర్భంలో డా॥ కె.వి.రమణాచారి గారితో మాట్లాడుతూ నేను మొత్తం 111 ఉచిత శ్రీనివాస కళ్యాణాల సంకల్పమును తీసుకున్నానని, వాటిని నెరవేర్చుటకు సహాయం చేయవలసిందిగా కోరాను. ఈనాడు డా॥ రమణాచారి గారు మొదటి కళ్యాణాన్ని వచ్చే తొలి ఏకాదశి తేది 20-07-2021 నాడు భజగోవిందంతో కలిపి హిమాయత్ నగర్ లోని టి.టి.డి హాలులో చేయవలెననే విషయాన్ని తెలిపారు. టి.టి.డి హాలు ఇప్పించే బాధ్యత కూడా వారే తీసుకున్నారు. దీనితో నేను ఎంతో సంతోషించాను. మరియు కళ్యాణాల ఏర్పాట్లు ప్రారంభించాము. ఈ కళ్యాణాల ఏర్పాట్లు ఎవరు ఏమేమి చేయాలనే విషయమై ఇంతకుముందు స్వామివారు కొన్ని సూచనలిచ్చారు మరియు నేను కూడా కొన్ని ప్రాసుకున్నాను. అందులో 1. స్వామివారితో

పాటు కళ్యాణాల సామానును తీసుకుని ‘సమోవేంకటేశాయ’ రథంలో వెళ్ళాలి. 2. ఈ రథమును మేళతాళాలతో ఎదుర్కోవాలి. 3. చక్కని డ్రెస్ కోడ్ సంప్రదాయాన్ని మా స్వామిసేవకులు పాటిస్తూ శంఖు చక్రాలంటి హిందూ చిహ్నాలను ధరించి ఊరేగింపు చేయాలి. 4. పెండ్లికొడుకుగా వచ్చిన స్వామివారికి వేదిక ముందు కాళ్ళు కడగాలి. 5. ఈ కళ్యాణం తిరుమల సాంప్రదాయమైన వైఖాసన పద్ధతిలో, శాస్త్రోక్తంగా, లాజహోమ యుక్తంగా జరగాలి. స్వామి తత్వాన్ని మధ్యమధ్యన బోధించాలి. 6. ఈ కళ్యాణం కేవలం కొద్దిమంది కళ్యాణ కర్తలకే పరిమితం కాకుండా మాస్ కళ్యాణములాగా ఎక్కువ మంది భక్తులు వీక్షించేటట్లు ఉండాలి. అందుకని మేము ఇంటి లోపల కళ్యాణమును చేయరాదు. విశాలమైన ప్రాంగణములో చేయాలి. 7. మేము ఈ కళ్యాణమును ఉచితంగా నిర్వహించాలి. అంటే సమో వేంకటేశాయ రథం యుక్తంగా స్వామివారిని తీసుకుని స్వామి సేవకులతో కలిసి వెళ్ళడము. స్టేజి పైన అరేంజ్మెంట్ చేయడంతో పాటు బ్రాహ్మణ సంభావన కూడా మేమే భరించాలి. ఒక రకంగా ఇది మేము మరియు కళ్యాణ కర్తలు కలిసి నిర్వహించు కళ్యాణం. ఈ కళ్యాణం ఆహ్వానితుల అనువైన రోజున వారు సూచించే ప్రాంతములో జరిపించాలి (కాని హైదరాబాద్ మరియు పరిసర ప్రాంతాలలోనే అని నిర్ణయించుకున్నాము). మొత్తం మీద కళ్యాణ కర్తలతో పాటు అధిక భక్తులు స్వామివారి కృపా కటాక్షాలకు పాత్రులు కావాలన్నది మా ప్రధాన సంకల్పం. ఇలాంటి నియమాలను ఏర్పాటు చేసుకున్నాము. కాని శ్రీవేంకటేశ్వరుడు మాత్రం పై నియమాలతో పాటు నా భార్య సురేఖకు కళ్యాణ వేదిక పైన సామానును సర్దిపెట్టే ఏర్పాటును ఈ క్రింది లీల ద్వారా ప్రత్యేకంగా ప్రసాదించారు.

సురేఖ బాధ్యత - స్వప్నం

తేది 20-07-2021 తొలి ఏకాదశి రోజున మేము తలపెట్టిన మొత్తం 111 శ్రీనివాస కళ్యాణాలలో భాగంగా మొదటి కళ్యాణమును నిర్వహించాలని భావించాము. కాని మేము స్వామివారి కళ్యాణమును ఇంతకుముందు ఈ విధంగా నిర్వహించలేదు. మరియు ఇంతవరకు ఏమీ సిద్ధం చేయలేదు. బట్టలు కొనుట లాంటి ఎలాంటి ఏర్పాట్లు చేయలేదు. కాని తేది 20-07-2021 నాడు స్వామివారి కళ్యాణమును చేయాలనే కోరికతో ఉన్నాము. తెలిసిన వారికి మరియు హైదరాబాద్ లోని శ్రీవేంకటేశ్వర భక్త సమాజంలో స్వామివారి కళ్యాణమని ఆహ్వానాలను పంపాము. సంకల్పించిన 111 కళ్యాణాలలో



సరళ

పంతులు గారు కళ్యాణ సామాగ్రి ఇవ్వమని సురేఖను అడుగుట

ప్రథమ కళ్యాణమని, మిగిలిన వాటిని మీరు మీ మీ ప్రాంతాలలో చేయవలెనని, కళ్యాణం ఏవిధంగా గొప్పగా ఉండునో చూచుటకు ప్రత్యేకంగా రమ్మన్నాను. సమయం దగ్గర పడ్డది. కాబట్టి సురేఖ ఈ కళ్యాణం ఎలా చేయాలి, ఏమీ సిద్ధం చేయలేదనే బెంగతో ఉన్నది. దీనిని గమనించిన స్వామివారు ఈ క్రింది లీలను ప్రసాదించారు.

తేది 17-07-2021 కల : సురేఖకు సంబంధించిన అతి దగ్గరి వ్యక్తిది పెండ్లి ఉన్నదట. దానికై మొత్తం బాధ్యత ఈమెనే తీసుకోవలసి ఉన్నదట. కాని ఈమె ఇంతవరకు ఎలాంటి వస్తువులు కొనడం కాని, ఏర్పాట్లు కాని చేసుకోలేదు. ఎలా చేయాలి అని ఆలోచించే లోపల పెండ్లి ఘడియ వచ్చేసింది. పెండ్లి స్టేజి పైన ఎలాంటి ఆర్కాటం లేకుండా, చివరికి క్రొత్త చీర కూడా ధరించకుండా, ఇంట్లో కట్టుకునే మామూలు బట్టలు ధరించి, ఎలాంటి అలంకరణ కాని, ఏర్పాట్లు కాని లేకుండా

ఉన్నదట. ఇంకా కొంతసేపైతే పెండ్లి ఘడియ వస్తుంది. ఇంతలో ఆ వేదికపైన ఉన్న పురోహితుడు కళ్యాణం గురించిన వస్తువులను ఒక్కొక్కటి అందించమని అడుగుచున్నారట. కాని ఈమె ఏమి చేయాలో తెలియక తికమక పడుచున్నది. ఎలాంటి ఏర్పాట్లు చేయలేదు. ఏమి చేయాలని ఆలోచిస్తున్నది. దీనిని గమనించిన పురోహితుడు అతి సౌమ్యంగా ఇలా అన్నారట. “ఎలాంటి చింత అవసరం లేదు, ఏది ఉంటే దానితోనే జరిపిద్దాము, నీవు బెంగ పెట్టుకోకమ్మా” అని అన్నారట. మరియు ఉన్న సామానును ఆ వేదికపై అక్కడ ఇక్కడ సర్దిపెట్టారట. ఇంతే కల. స్వామివారు మా మానసిక పరిస్థితిని గమనించి ఉన్నపళంగా మమ్ములను ముందుకు పొమ్మని ప్రోత్సహించారు. ఈ కలతో సురేఖ సంతోషించింది. మరియు రెండు రోజులలో కావలసిన ఏర్పాట్లు అత్యంత ఉత్సాహంగా సమకూర్చాము. ఈ కల అర్థం ఇంతటితో



అయిపోలేదు, తరువాత కళ్యాణాలలో సురేఖ స్వయంగా అత్యంత ఉత్సాహంతో వేదికపై కావలసిన ఏర్పాట్లు స్వయంగా చేయుట ప్రారంభించింది. అంటే... వేదికపై సామానును సర్దే బాధ్యతను సురేఖకు అప్పగించాడన్నమాట.

రెండవ సంకల్పం ప్రారంభం

స్వామివారికి 111 కళ్యాణాలలో భాగంగా ప్రథమ కళ్యాణం

దాదాపు ఒక సంవత్సరము క్రిందటి నుండి వేచి చూస్తున్న నా ప్రభు తిరుమల శ్రీవేంకటేశ్వరునికి 111 కళ్యాణాల సంకల్పములో భాగంగా మొదటి కళ్యాణమును తొలి ఏకాదశి తేది 20-7-2021 రోజున జరిగింది. ఇది హైదరాబాద్, హిమాయత్ నగర్ లోని టి.టి.డి కళ్యాణ మండపములో అత్యంత వైభవంగా సాయంత్రం పూట జరిగింది.

సాయంత్రం 5 గంటల నుండి 6 గంటల వరకు భజనోపసంహారం, తరువాత శ్రీశ్రీశ్రీ పుష్పగిరి పీఠాధిపతి గారి మంగళాశాసనములు మరియు ప్రత్యక్ష పర్యవేక్షణలో కళ్యాణం జరిగింది. డా॥ కె.వి.రమణాచారి, డా॥ పులిగడ్డ విజయలక్ష్మి, శ్రీమాన్ కసిరెడ్డి వెంకట్ రెడ్డి మరియు శ్రీమాన్ మరింగంటి కులశేఖరాచార్యులు గారు ప్రసంగించారు. ఆ తరువాత పురోహితులు శ్రీమాన్ ప్రహ్లాదాచారి గారి ఆధ్వర్యములో కళ్యాణోత్సవం ఆనందంగా జరిగింది. భక్తులు దాదాపు 400 పైగా వచ్చారు. ఈ కళ్యాణానికి శ్రీవేంకటేశ్వరుణ్ణి, శ్రీదేవి, భూదేవిని నమో వేంకటేశాయ రథములో ఊరేగింపుగా మా ఇంటి నుండి మంగళ వాయిద్యములతో తీసుకెళ్ళాము. మధ్యాహ్నం దాదాపు 3 గంటల ప్రాంతమున హాలుకు చేరుకున్నాము. ఆ తరువాత కార్యక్రమము సాయంత్రం 5 నుండి ప్రారంభమైంది.

కళ్యాణము చాలా బాగా, ఆనందంగా, సంతృప్తికరంగా జరిగింది. నా జీవితములో మరో అధ్యాయము ప్రారంభమైనది. నా ప్రభువుకు నేను సేవ చేస్తూ, ఇతరులకు సేవా భాగ్యమును కలుగజేసే అవకాశమును స్వామివారు కల్పించారు. ప్రతి సంవత్సరము 7 కళ్యాణాల కంటే తక్కువ కాకుండా కనీసం 111 కళ్యాణాలను చేయాలి. మరియు ఈ కార్యక్రమము గత సంవత్సరం 2020 విజయదశమి రోజు మానసికంగా ప్రారంభించాను. కాని మొదటి కళ్యాణం తేది 20-07-2021 నాడు జరిగింది. నా సంకల్పం పూరించుటకు నేను మొత్తం నా స్వామిపైన ఆధారపడి ఉన్నాను. ఈ రోజు తొలి ఏకాదశి, నా పుట్టిన రోజు, నా వాడని స్వామివారు నన్ను పిలిచిన రోజు కావడం నా అదృష్టం. ఇలా అతి కష్టం మీద కళ్యాణాల సేవ ప్రారంభించాము కాని... వచ్చే విజయదశమి అంటే తేది 15-10-2021 లోపల కనీసం 7 కళ్యాణాలను చేయాలి, లేకుంటే ఈ రెండవ సంకల్పములో ఓడిపోతాననే బెంగ నన్ను వెంటాడుతోంది. అందుకని రక్షించమని స్వామివారిని దీనంగా ప్రార్థిస్తున్నాను.

రెండవ సంకల్పం ప్రారంభించిన సందర్భంగా స్వామివారు కళ్యాణ కార్యక్రమాల కొరకు చూపిన లీలలను ఈ క్రింది విధంగా మరోసారి విశ్లేషించుకున్నాను.

తేది 24-07-2021 : 2002 సంవత్సరం నుండి 2020 సంవత్సరం వరకు 18 సంవత్సరాలు స్వామివారికి ప్రతి సంవత్సరం 7 కోట్ల జపమును సమర్పించాము. 2 సంవత్సరాల ఫలమును మా అమ్మకు ధారపోయుటచే 16 సంవత్సరాల సంకల్పము 18 సంవత్సరాలు పట్టింది. అంటే... 2018 సంవత్సరానికి బదులు 2020 సంవత్సరంలో సంకల్పం పూర్తైంది. పైగా 2020 తొలి ఏకాదశికి నా వయస్సు





60 నిండగానే ఏదేని మాకు చేతనైన మరో సేవను ప్రసాదించి, మీ సేవాభాగ్యమును కొనసాగించమని ప్రార్థించాము. దానికి అనుగుణంగా స్వామివారికి మొత్తం 111 కళ్యాణాలను వివిధ భక్తులచే నిర్వహించ దలపెట్టాము. ఈ కార్యక్రమమును చాలా చక్కగా గంభీరంగా నిర్వహించుటకు చక్కని కళ్యాణ సింహాసనములను కూడా తయారు చేయించాము. ఈ కళ్యాణ కార్యక్రమము చివరికి తేది 20-07-2021, తొలి ఏకాదశి రోజున మొదటి కళ్యాణముతో ప్రారంభమైనది. కాని విజయదశమి 2020 నాడే ఈ కళ్యాణ కార్యక్రమమును మానసికంగా ప్రారంభించాను. మరియు దీనిని శ్రీవేంకటేశ్వర మహా మంత్రపీఠం ఖాతాలో జమ చేశాను.

కళ్యాణాల కోసమని కుంభకోణంలో చక్కని విగ్రహాలను తయారు చేయించాను. వాటికి బంగారు పూత కూడా పూయించాను. మరియు హైదరాబాద్ లో కళ్యాణ సింహాసనములను చేయించి వాటికి బ్రాస్ తొడుగులను తయారు చేయించాము. కళ్యాణము జరిగే సింహాసనాల వెనకాల టి.టి.డి లో మాదిరిగా శంఖు, చక్ర, నామములు కలిగిన ఒక చక్కని ముఖమల్ క్లాత్ ను తయారు చేయించాము. కళ్యాణ వేదికపై అరటి చెట్లు నిలుపుటకు కావలసిన ఏర్పాట్లను శాశ్వతంగా ఏర్పాటు చేశాము. మరియు వేదిక పైన పూలు మరియు ముఖమల్ క్లాత్ కట్టుటకు కావలసిన ఏర్పాట్లను ఎప్పటికప్పుడు విప్పుకునే విధంగా నట్ బోర్డ్ సిస్టమ్ లో ఏర్పాటు చేశాను, సింహాసనములు కూడా నట్ బోర్డ్ సిస్టమ్ తో శాశ్వతంగా ఉండునట్లు తయారు చేశాము. మరియు స్వామివారికి నచ్చే విధంగా, స్వామి, అమ్మవారు, అందరిలో సుందరంగా, అందగాడుగా చాలా చక్కగా కనబడేవిధంగా చక్కని ఆభరణాలను కొన్నాము. ఈ విధంగా ప్రతిరోజు ఈ కార్యక్రమము గురించిన ఆలోచనలతో గడిపేవాడిని. ఈ రకరకాల వస్తువుల తయారీకి, సేకరణ కొరకు ఎంతో తిరగాల్సి వచ్చింది. ప్రతి సందర్భములో నా స్వామి అమ్మవార్లు చక్కగా ఉండవలెనే నా కోరిక, వారిపైన నా ఆశ్రుత నన్ను ఆనంద పరవశుణ్ణి చేసింది. ఈ కళ్యాణాల కార్యక్రమము అతి తొందరగా మొదలు కావాలని ఎన్నోసార్లు స్వామివారిని వేడుకున్నాను. కాని పరిస్థితులు అందుకు భిన్నంగా ఉండేవి. కరోనా-19 విజృంభణ అధికంగా ఉన్నది కాబట్టి మరింత ఆలస్యము అగుచుండుట చేత నాకు ఊపిరి ఆడక, ఏమి చేయాలో తెలియక స్వామివారినే శరణు వేడుచు ప్రార్థించసాగాను. పరిస్థితులను చక్కబరచి తొందరగా నిర్వహించే పరిస్థితిని తీసుకు రమ్మని పదే పదే వేడుకున్నాను.

చివరికి నా మొర విని స్వామివారు ఒకసారి ఇలా చెప్పారు. “ముందు నీవు తయారు చేస్తున్న సింహాసనములను, ఇతర సామగ్రిని తయారు చేయి, ఇంత లోపల పరిస్థితులను చక్కబెట్టగలను. నీవే వెనక ఉన్నావు, నేను ముందు ఉన్నాను” అని తేది 24-10-2020 నాడు ఒక లీలలో చెప్పారు. ఈ లీల అనుసారం తేది 20-07-2021 నాటి మొదటి కళ్యాణమును తర్కించి చూచాను. ఈ కళ్యాణ సమయాన ప్రభుత్వము కోవిడ్ 19 నిబంధనలను కొద్దిరోజుల ముందే సడలించింది, ఆధ్యాత్మిక సభలను ఏర్పాటు చేసుకోవచ్చును, కాని నేను తలపెట్టిన కళ్యాణ సింహాసనములు ఇంతవరకు పూర్తి కాలేదు. ముఖమల్ క్లాత్ ఒకరోజు ముందు మాత్రమే తయారైంది. చివరికి అతి కష్టము మీత సింహాసనములను టెంపరరీగా, పాలీష్ కాకుండానే మొదటి కళ్యాణమునకు వాడాము. అరటి చెట్లు పెట్టుటకై సామాను బయటనుండి తెచ్చాము. స్టేజి ఏర్పాటుకు సిస్టమ్ ఒక రోజు ముందు సిద్ధం చేశాము. ఈ విధంగా స్వామివారు చెప్పినట్లే, సూచించినట్లే మొదటి కళ్యాణము జరిగింది.

ఇక నా పరిస్థితి స్వామివారు సూచించినట్లే ఉన్నది. పూర్తిగా స్వామి సేవలోనే ఉండాలి, కుటుంబ విషయాలు వదిలివేయాలి అనే సూచన కూడా నా మానసిక స్థితికి అనుగుణంగా ఉన్నది. గతంలో నా పుత్రుని తిరస్కరణ వల్ల ఏర్పడిన ప్రభావము నాపై అధికంగా ఉండుట వలన స్వామి సేవను మరింత ఉత్సాహంగా ఆర్థిక విషయాలలో వెనుకంజ వేయకుండా జరిపించాలనే పట్టుదలతో చేస్తున్నాను. స్వామిసేవను సులభంగాచేయుట నాకు నచ్చదు, కత్తిమీద సాము లాంటి నిబంధనలను విధించుకుని వాటిని పూరించుమని స్వామివారిని దీనంగా వేడుకుంటాను. అప్పుడే నేను తృప్తి చెందేవాణ్ణి.

మా సేవ – ఒక ఆట

ఈ విధంగా నా మానసిక స్థితి స్వామివారు సూచించినట్లు చక్కగా ఉన్నది. పైగా నేను కళ్యాణాల కార్యక్రమము ఒక్కటే కాకుండా ‘హరినామక్షేత్రము’ను సాధించాలనే సంకల్పమును కూడా జత చేసి సాధన చేస్తున్నాను. బహుశా ఈ విషయమే స్వామివారికి బహు బాగా నచ్చింది. ఈ మొత్తం విషయమును ఒక ఆటలాగా చిత్రిస్తూ నా భార్య సురేఖకు ఒక చక్కని లీలను ఈ క్రింది విధంగా చూపారు.

తేది 03-08-2021 కల : నేను, ఉండటానికి ఒక క్రొత్త ఇల్లును నిర్మించానట. పాత ఇల్లు ఉండగానే కొత్తది నిర్మించి



అందులోనికి మారుదామని నా భార్యతో చెప్పానట. కొత్త ఇంటిలోనికి మారుటకు మంచిరోజు చూచుకుని ముహూర్తం పెట్టి మారటానికి సిద్ధంగా ఉన్నామట. సురేఖ మాత్రం పాత ఇల్లు బాగానే ఉన్నది, ఈ కొత్త ఇల్లు ఎందుకని అడిగిందట, కాని నేను లేదు లేదు కొత్త ఇంటిలోనే ఉందామని చెప్పి కొంచెము బలవంతాన అందులోనికి మారే విధంగా తయారు చేశానట. సురేఖ నా మాటలతో మారిపోయి ఈ క్రొత్త ఇంటిలోనికి మారుటకు అన్ని ఏర్పాట్లు చేసిందట. రేపే నూనత గృహ ప్రవేశం. ఇంతలోనేను ఇది వద్దని మరో ఇల్లును నిర్మించుటకు ఏర్పాట్లు చేస్తున్నానట. ఈ మరో ఇల్లును ప్రారంభించాను కూడా, దీనితో సురేఖకు ఏమీ తోచలేదు. మొదటి ఇల్లే బాగుంది, రెండవది నిర్మించి దీనిలోనికి మారుదామన్నాడు, తీరా మారే సమయానికి ఇది వద్దని 3వ ఇల్లు నిర్మిస్తున్నాడు. ఏంటి ఇది అని నన్ను అడిగిందట. అప్పుడు నేను ఇదే ఆఖరుది, దీనిని ఒప్పుకోమని బలవంతపెట్టానట. చివరికి సురేఖ కూడా నా మాట ప్రకారం ఒప్పుకున్నదట. కల చెదిరింది.

పై కల నిజమైన అర్థం ఈ విధంగా ఉంది. ముందు మాకు జప సమర్పణ సేవ ఉన్నది. ఇప్పుడు శ్రీనివాస కళ్యాణములు అనే కొత్త సేవలోకి సురేఖను బలవంతంగా మార్చాను. ఇంతలో 'హరినామ క్షేత్రము' అనే మరో సేవలోనికి మారే అవకాశము ఉన్నదని లేదా నేను ప్రయత్నిస్తున్నానని స్వామివారు సూచించారు.

ఈ భాగం డి.టి.పి చేస్తున్నప్పుడు రెండవ భావం ఈ విధంగా ఏర్పడది : మేము నివసించుటకు హైదరాబాద్ లో చక్కని ఇల్లు ఉన్నది. కాని ఈ సమయాన సురేఖను ఒప్పించి మా ఊరిలోని ఇల్లును రిసోవేషన్ చేసి సిద్ధం చేయు లోపల స్వామివారి ఆదేశానుసారం, హరినామ క్షేత్రం వద్ద మరో ఇల్లును కట్టుటకు ప్రయత్నించవచ్చును.

మానసిక ఆందోళన

నా సాధనలో భాగంగా గత కొన్ని నెలల నుండి ప్రతి శ్రవణా నక్షత్రము నాడు తెల్లవారుజాము 3 గంటలకు స్వామివారికి నేతి దీపము పెట్టి ప్రార్థించే వాడిని. తేది 21-08-2021 నాడు శ్రవణా నక్షత్రం కాబట్టి తెల్లవారు ఝాము 3 గంటలకు మా ఇంటిలోని పూజగదిలో దీపం పెట్టవలసి ఉంది. కాని అంతకంటే ఒకరోజు ముందు తేది 20-08-2021 సాయంత్రం మా ఆఫీసులో ఈ క్రింది ఆందోళనకు గురైనాను.

గతంలో జరిగిన అన్ని విషయాలు ఒక్కసారి స్మరణకు

వచ్చాయి. అంటే... స్వామివారు నన్ను ఎన్నుకుని సంకల్పాన్ని నెరవేర్చమని చెప్పడము, నేను సంకల్పంలో ఓడిపోయినప్పుడు దుఃఖించడం గుర్తుకు వచ్చాయి. చివరికి స్వామివారు నేను భాగవతుల ఆశీర్వాద ఫలము వలన విజయము సాధించినట్లు చెప్పారు. అప్పుడు ఈ విజయానికి కారకులు భాగవతులే కాబట్టి ఈ ఫలితాన్ని వారికి పంచిపెట్టమన్నాను. మరియు నాకు మరో సంకల్పమును ఇవ్వమని ప్రార్థించాను. ఫలితంగా స్వామివారు కళ్యాణాల కార్యక్రమమును ప్రసాదించారు. కాని... దీనినంతటిని నేను నా హృదయంలో బహుశా ముద్రించుకోలేదు. మరచాను. అందుకని మళ్ళీ ఒకసారి గతంలో జరిగింది గుర్తుకొచ్చింది. నేను సంకల్పము నెరవేర్చక, స్వామివారిని పొందలేననే భావము నన్ను దహించి వేసింది. నా అసమర్థతను గుర్తించుకుంటూ ఒక్కసారిగా నేను అధోలోకానికి పడిపోయాను. తీవ్రమైన దుఃఖము ఆవహించింది. నాలో ఒక నిస్సహాయ భావము, నేను ఎందుకూ కొరగానివాడిననే భావముతో పాటు, నాకు ఏమాత్రం శక్తి సామర్థ్యాలు లేనట్లనిపించింది. నేను ఒక అసమర్థుడైన వాడిని, ఇంతటి అసమర్థుడు దేవాధి దేవుడైన తిరుమల శ్రీవేంకటేశ్వరునికి సేవకుడుగా ఉండుటకు అర్హత లేదు. అర్హత లేనప్పటికీ ఆయన నన్ను తన సేవకుడిగా కొనసాగిస్తున్నాడంటే... ఆయన మహా మహా దయ కలవాడు. లేకపోతే నన్ను త్యజించేవాడని దుఃఖించాను. స్వామీ! నేను అసమర్థుడను, నా సంకల్పములో ఓడిపోయాను, నాకు ఎలాంటి శక్తి సామర్థ్యములు లేవు, తెలివి లేదు, ఏ పని ఏ విధంగా చేయాలో తెలియదు. నన్ను మీరు సేవకుడిగా పెట్టుకుంటే మీకు అవమానము అని చెప్పుచు ఉన్న నాకు చటుక్కున ఒక ఆలోచన వచ్చింది. ఒకవేళ స్వామివారు నన్ను త్యజించితే...నాగతేమికావాలి? అప్పుడు నా పరిస్థితి ఏవిధంగా ఉంటుందన్నది ఊహించుకున్నాను. చాలా దుఃఖించాను. నా కళ్ళ నుండి నీటి ధారలు కారుతుండగా వేడుకున్నాను. నన్ను త్యజించకండి ప్రభూ... అంటూ భోరుమన్నాను. నాకు శక్తిని ఇవ్వండి, మీ సేవను కొనసాగించుకోండని ప్రార్థించాను. మరియు ఆ సమయాన నా మానసిక స్థితి ఏ విధంగా ఉన్నదంటే ఈ లోకంలో నేను అత్యంత అల్పుడనని, ఎలాంటి శక్తి సామర్థ్యములు లేనివాడినని, నూటికి నూరుపాళ్ళు పరాన్న జీవునిగా ఉన్నాను. ఈ భావం మానసికంగా అత్యంత బలంగా ఉన్నది కాబట్టి స్వతహాగా నాకు శక్తి లేక ఒక పర్యాయం నిలబడలేకపోయాను, చతికిలబడ్డాను. చివరికి ఆఫీసులో ఏదోలా నిలదొక్కుకుని ఇంటికి పోయాను.



ఆ రాత్రి దుఃఖకరమైన ఆలోచనతో పడుకున్నాను. తెల్లవారు ఝాము తేది 21-08-2021 నాడు శ్రవణా నక్షత్రం. కావున రాత్రి 2.30 గంటలకు లేచి స్నానాదులు ముగించుకుని 3 గంటలకు స్వామివారిని అత్యంత అర్చితో ప్రార్థిస్తూ, ఆహ్వానించాను. ఈ దీనుణ్ణి క్షమించమని వేడుకుంటూ దీపం వెలిగించుటకై పూజగదిలో ఉన్నప్పుడు స్వామివారు బహుశా నా అవస్థను చూచి ఒక చక్కటి నేను మాత్రమే చూడగలిగే లీలను క్రింది విధంగా ప్రసాదించారు.

తేది 21-08-2021 లీల: నేను దీపము వెలిగిస్తూ స్వామివారిని దీనంగా ప్రార్థించు సమయాన నాకు తిరుమల శ్రీవారి ఆలయము స్పష్టంగా కనిపించింది. నేను మహాద్వారము ముందు ఏకాంతంగా నిలబడి ఉన్నాను. మహాద్వారము తెరచి ఉంది. మహాద్వారము, గుడి పరిసరాలు ధగధగాయమానంగా మెరుస్తున్నాయి. స్వామివారు నన్ను లోనికి వచ్చి దర్శించుకోమని చెప్పుచున్నారనే భావమేర్పడ్డది. కాని నేను మాత్రం స్వామివారి ఆలయ మహాద్వారం ముందు నిలబడి స్వామివారికి దండం పెట్టుచు లోన ఉన్న స్వామివారిని ఊహించుకుంటూ దుఃఖిస్తూ ఉన్నాను. ప్రభూ! నాకు మీ గడప దాటి లోనికి వచ్చే అర్హత లేదు, దానిని నేను నా అసమర్థత వల్ల కోల్పోయాను. అందుకని బయటనుండే మీకు నమస్కరిస్తున్నాను. నా ప్రణామాలను స్వీకరించండని పదే పదే వేడుకున్నాను. మరియు నేను ఒక దౌర్భాగ్యుడనని, నన్ను నేను నిందించుకుంటూ, దుఃఖిస్తూ గడప బయటనే ఉండిపోయాను. ఇంతే కల.

ఇది కల కాదు, నేను స్వప్నంలో ఉండి స్వామివారిని ప్రార్థిస్తున్నప్పుడు నా కళ్ళకు ప్రత్యక్షంగా కనబడిన చిత్రం. మళ్ళీ ఈ విధంగా ప్రార్థించాను. ప్రభూ శ్రీవేంకటేశ్వరా నేను మీకు మొత్తం 111 కోట్ల జపము సమర్పించి మీకు బొట్టు పెట్టి, మా ఇంటికి ఆహ్వానించి, మీ పాదపూజ చేయాలనే నా సంకల్పములో నేను 18 సంవత్సరాలు కష్టపడినప్పటికీ నా విధి రాత వల్ల ఓడిపోయాను. చివరికి మీరు నాపైనున్న ప్రేమతో “భాగవతుల ఆశీర్వాదముతో సాధించావు” అని చెప్పినప్పటికీ, ఆ భాగవతుల ఆశీర్వాదము కేవలము మీ కృప వల్ల లభించినదే! నేను మాత్రం నిజానికి ఓడిపోయాను. అందుకని నేను సంకల్పములో గెలిచిన వాని మాదిరిగా “ప్రభూ! నేను నా సంకల్పములో గెలిచాను, మీకు 111 కోట్ల జపము సమర్పించాను” అని బొట్టుపెట్టి మిమ్ములను ఆహ్వానించలేను. మిమ్ములను ఆహ్వానించే సామర్థ్యమును కోల్పోయాను. ఒకవేళ మీరు నా కోరికను మన్నించి మా

ఇంటికి వచ్చి, పాదపూజ స్వీకరించి నన్ను ఆశీర్వదించి వెళితే అది మీ కృపకు, భక్తులపైన ఉన్న వాత్సల్యానికి నిదర్శనమే కాని నేను సాధించుకున్నది ఎంతమాత్రమూ కాదు. ఇది నిజము, నిజము, ముమ్మాటికీ నిజమని చెప్పాను. నా కళ్ళనుండి నీరు ధారలుగా కారుచుండగా అప్పటికి 3 గంటలు అవుతోంది కాబట్టి నేతి దీపమును వెలిగించి, చివరికి హారతి ఇచ్చి మరోవారు ప్రణమిల్లి పూజగది బయటకు వచ్చాను. సంకల్పములో గెలిచాను కాబట్టి నా కోరిక నెరవేర్చుమని స్వామివారిని ఎప్పటికీ అడగకూడదని నిర్ణయించుకున్నాను. ఆయన దయ ఉంటే, నాకు అదృష్టముంటే తప్ప ఇది నెరవేరదు. మొత్తానికి నేను అసమర్థుడైన సేవకుడినే! ఇదే భావనతో తిరిగి పడుకున్నాను. కాని దుఃఖము ఉబికి ఉబికి వస్తుండటం వలన కొంతసేపటికి నిద్రపోయాను.

అనర్హుడినని తెలిసినప్పటినుండి పొందిన అనుభూతులను చదువమనుట

చింతను వదిలించుట

గతంలో నా మొదటి సంకల్పములో ఓడిపోయి దుఃఖించు సమయాన ఒక లీలలో స్వామివారు ఎంతో మంది భాగవతులచే తిరుపతి లడ్డాలను తేది 22-12-2020 నాడు బహుమతిగా ఇప్పించారు. కాని దీని అర్థమును తెలుసుకోలేక నేను ఓడిపోయాననే భావంతో చాలా రోజులు దుఃఖించాను. చివరికి తేది 13-02-2021 నాడు తిరుపతి లడ్డాలను ఎందుకు బహుమతిగా ఇప్పించారనే విషయమును తెలుసుకున్నాను. మరియు నేను నా స్వశక్తితో గెలవలేదు, భాగవతుల ఆశీర్వాద ఫలితముగా గెలిచాను. కాబట్టి దీని సంపూర్ణ ఫలితాన్ని ఈ 18 సంవత్సరాలు 7 కోట్ల జపములో భాగస్వాములైన ప్రతి భక్తునికి చెందుతుందని, వారికే సమర్పిస్తున్నానని ప్రతిజ్ఞ చేశాను. మరియు ఈ భక్తులకు పంచిపెట్టమని స్వామివారిని వేడుకున్నాను కూడా. కాని దీనిని నేను నా మనస్సులో ముద్రించుకోలేదు. లేదా ఇది నా మూలంలో మార్పు జరగలేదు. నేను 18 సంవత్సరాలు రాత్రింబవళ్ళు కష్టపడ్డాను, చివరికి భగవంతుణ్ణి పొందలేకపోయాననే బాధ నా లోపల నుండి పోలేదు. తేది 13-02-2021 నుండి తేది 20-08-2021 వరకు దాదాపు 6 మాసముల కాలము ఈ బాధ నా మనస్సులో నివురు కప్పిన నిప్పులా ఉన్నది. చివరికి తేది 20-08-2021 నాడు ఈ బాధ బయటకు వచ్చింది. నేను ఎందుకూ కొరగాని వాడినని, అసమర్థుడనని, స్వామి సేవకుడనని చెప్పుకునే అర్హత లేనివాడినని, సంకల్పములో



ఓడిపోయిన దౌర్భాగ్యుడనని రకరకాలుగా విచారిస్తూ నాలో నేను కుమిలిపోయాను. బహుశా ఈ రకమైన భావము నా మనస్సులో నిక్షిప్తమై ఉన్నది. కాబట్టి ఒక్కసారి బయటకు వచ్చి నన్ను బాధించాయి. దీనిని గమనించిన శ్రీవేంకటేశ్వరుడు తేది 23-08-2021 నాడు నాకు ఒక హృదయాంతర భావాన్ని కలిగించి ఈ బాధను శాశ్వతంగా దూరం చేశారు.

తేది 23-08-2021 లీల : “ఓయీ! నీవు సంకల్పములో అనర్హునివిగా తెలిసినప్పటి నుండి పొందిన అన్ని అనుభూతులను వెంటనే చదువు” అని ఒక హృదయాంతర భావాన్ని కల్పించారు.

స్వామివారు చెప్పారు కాబట్టి వెంటనే చదివాను. అప్పుడు తెలిసింది. తేది 13-02-2021 నాడే నేను స్వామి సంకల్ప మొత్తం ఫలితాన్ని 18 సంవత్సరాలు 7 కోట్ల జపములో భాగస్వాములైన వారికి సమర్పించానని, ఆ తరువాత మళ్ళీ నేను తేది 20-08-2021 నాడు తిరిగి దానిని ఆశించుట అవివేకమని భావించాను. మళ్ళీ ఈ రకమైన ఆలోచన మనస్సున రానీయకూడదని భీష్మించుకున్నాను. ఇంతకుముందు బహుశా నేను దీనిని గుర్తుంచుకోలేదు కాబట్టి మళ్ళీ ఈ భావనను కలిగించి నేను ఓడిపోయినప్పటి నుండి పొందిన అన్ని అనుభూతులను తిరిగి చదివించి నన్ను నేను అర్థం చేసుకునే విధంగా చేశారు తిరుమల స్వామివారు. వెంటనే స్వామివారిని దీనంగా ప్రార్థించాను. క్షమించమని వేడుకున్నాను. జపము వ్రాసిన భక్తులందరికీ వెంటనే ఈ ఫలితమును పంచిపెట్టమని అత్యంత ప్రార్థనా పూర్వకంగా విన్నవించాను. మరియు ఇకనుండి దీనిని తిరిగి అడగనని కూడా ప్రమాణం చేశాను. ఒకరకంగా ఈ మార్పు ఇప్పుడు నా మూలంలో జరిగినట్లనిపించింది. మరియు రాత్రి నేను దీనిపై అంతర్మథనం చేసుకున్నాను. నేను స్వామి సంకల్పములో ఓడిపోయానని బాధపడే అర్హత నాకు ఉన్నదా? నేను స్వామివారి సేవకుడిని, వ్యక్తిత్వము కోల్పోయిన వాణ్ణి, ఆయన ఏవిధమైన భావాలు కల్పిస్తే అదేవిధంగా నడుచుకుంటానని, నేను నీవాడనని ప్రతిజ్ఞ చేసి గోవిందదాసుగా జీవిస్తున్న నేను, మళ్ళీ ఎలా నా వ్యక్తిత్వాన్ని నిలుపుకొనుటకు ప్రయత్నిస్తాను? ఓడిపోయాననే బాధ ఎందుకు? ఈ జప సమర్పణ సంకల్పము పుట్టించింది స్వామి వారే. నేను కేవలం ఒక పనిముట్టు మాదిరిగా పని చేశాను. ఆయన ఈ సంపూర్ణ ఫలితాన్ని ఆయన భక్తులకు ఇచ్చుకున్నాడు. దానికి నాకెందుకు అభ్యంతరము? నేను ఆ జపములో వ్రాసి భాగస్వాములైన వాణ్ణి కాబట్టి నేను జపము వ్రాసినంత ప్రమాణము మేర నాకు ఆ సంకల్ప

ఫలితము లభిస్తుందని భావించాను.

కాని మరోప్రక్క సేవకుడికి కూడా మనస్సు ఉంటుంది. నా మనస్సులోని భావాల ప్రకారం గతంలో నన్ను సంతోషపెట్టారు. మరి ఇప్పుడు ఆయన్ను పొందుటను నిరోధిస్తున్నందుకు దుఃఖము కలిగినప్పటికీ ఇది శ్రీవేంకటేశ్వరుని ఆజ్ఞగా భావించి శిరసా వహిస్తాననుకున్నాను. ఇక నేటి కర్తవ్యంపై దృష్టి సారించాలని దృఢ నిశ్చయము చేసుకున్నాను.

ప్రసాదమును భక్తులకు పంచుట

మళ్ళీ ఈ రకమైన భావాలతో నేను బాధ చెందకుండా స్వామివారు గత సంకల్ప ఫలితమును తేది 25-08-2021 నాడు వారి భక్తులందరికీ పంచిపెట్టారు. ఆ లీల ఈ విధంగా ఉంది.

తేది 25-08-2021 కల : అది ఒక శ్రీవేంకటేశ్వర ఆలయ క్షేత్రం. బహుశా హైదరాబాద్ లోని నాచారంలో ఉన్న శ్రీవేంకటేశ్వర ఆలయం లాగా అనిపించింది. ఏదో బ్రహ్మాత్మవము లాంటి గొప్ప ఉత్సవము అప్పుడే జరిగింది. ఆలయం మొత్తం పందిళ్ళతో, అరటి ఆకులతో, పూలతో చక్కగా అలంకరించబడి ఉన్నది. ఎంతో మంది భక్తులు సాంప్రదాయ వస్త్రాలు ముఖ్యంగా పట్టువస్త్రాలు ధరించి వచ్చారు. ముఖముపై చక్కటి తిరునామము కూడా ధరించి ఈ ఉత్సవాన్ని తిలకించారు. ఆ తరువాత వారు ప్రత్యేకంగా తయారు చేసిన ప్రసాదపు పెట్టెను చేతిలో పట్టుకొని పోవుచున్నారు. మా ఇంటిముందు నివసించు శ్రీమాన్ వేంకటరత్నం గారు కూడా ఈ ఉత్సవానికి హాజరయ్యారు. తిరిగి వెళ్ళేటప్పుడు ఒక ప్రసాదపు డబ్బాను పట్టుకొని వెళ్ళుటను స్పష్టంగా చూచాను. ఉత్సవ కార్యక్రమము ముగిసిన తరువాత స్వామివారి ఆశీర్వాదముగా ప్రసాదమును తీసుకొని పోవుచున్నారు. దీనిని ఆలయ ప్రధాన పూజారిగారు అందిస్తున్నారు. ఆ ప్రధాన పూజారిని కూడా స్పష్టంగా చూచాను. ఈయన నాచారం హెచ్.ఎం.టి నగర్ శ్రీవేంకటేశ్వర ఆలయ ప్రధాన పూజారే! కాని ఈ ప్రసాదమును ఇచ్చునప్పుడు నేను చూడలేదు. నేను మరొక శ్రీవేంకటేశ్వరుని ఆలయమునకు ఎందుకో వెళ్ళి వచ్చాను. కాబట్టి కొంచెము అలస్యంగా వచ్చాను. నేను వచ్చి చూచేసరికి శ్రీమాన్ వేంకటరత్నం గారు, మరికొందరు వారి ప్రసాదపు డబ్బాలతో ఆలయం వెనుక భాగం నుండి వెళ్ళుటను చూచాను. మరియు భక్తులందరూ వెళ్ళిపోయారు. దీనిని గమనించి నేను కూడా ముందు రాలేకపోయానని అనుకున్నాను. మరియు నాకై



16 సంవత్సరాల జపసమర్పణ ఫలితమును భక్తులకు పంచుట.

కూడా ప్రసాదం సిద్ధంగా ఉన్నదనిపించింది. కాని నేను ఇంకా తీసుకోలేదు. అంటే... ప్రసాదం పొందుటలో భక్తులే ముఖ్యం. భక్తులే మొదటివారు, నీవు రెండోవాడివని స్వామివారు తెలిపారు. ఇంతే కల.

బహుశా నిన్న నేను కోరినట్లు గత సంకల్ప పూర్తి ఫలితమును తన భక్తులకు పంచిపెట్టారు. మరియు నేను మరోసారి ఈ ఫలితమును ఆశించకుండా చేశారు. నేను కూడా నా ఇష్టా ఇష్టాలను ప్రక్కన పెట్టి స్వామివారి ఆదేశానుసారము పని చేయాలని నిర్ణయించుకున్నాను.

ఒక విశ్లేషణ : భాగవతుల ఆశీర్వాద ఫలముతో గెలిచావని స్వామివారు తేది 13-02-2021 నాడు చెప్పినప్పుడే నేను ఈ ఫలితమును వారికి పంచిపెట్టమన్నాను. కాని ఈ భావము నా మూలంలో మార్పు జరుగనందున స్వామివారు 6 మాసాలు ఫలితమును పంచిపెట్టలేదు. కాని తేది 23-08-2021 నాడు నా మూలంలో ఈ మార్పు జరిగింది కాబట్టి వెంటనే పంచిపెట్టారు. ఇలా స్వామివారు ఆశించే ప్రతీది నా మూలంలో మార్పు జరగాలని ఆశించేవారు.

నా దిశ : స్వామివారు నా సాధనను ప్రోత్సహించారు. శిక్షణ

జరుగుచున్నది. మరియు ఎప్పటికప్పుడు నూతనోత్సాహాన్ని నింపసాగారు. చివరికి కళ్యాణాల కార్యక్రమము మొదలైనది. మొదటి సంకల్ప ఫలితాన్ని భక్తులకు పంచిపెట్టారు. మొదటి కళ్యాణాన్ని మేమే నిర్వహించాము.

ఈ కాలంలో జరిగిన కళ్యాణాలు : 1 వ కళ్యాణం నుండి 4 వ కళ్యాణం వరకు మొత్తం 4 కళ్యాణాలు జరిగాయి.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

శ్రీవేంకటేశ్వర పాదసేవకుడు

గోవిందదాసు (పుల్లగూర్ల సాయిరెడ్డి)

ఇ.నెం.1-1-53, వీధి నెం.1. హబ్బిగూడ, హైదరాబాద్.


ఫోన్ : 040-27175050, 93482 12354



తిరుమల శ్రీ వేంకటేశ్వరుని దిశానిర్దేశం

స్వామివారి
700 దివ్యలీలలు

1వ మరియు 2వ
సంపుటములు
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ. 75/- లను పోస్ట్ పే / గూగుల్ పే / పేటీఎం ద్వారా 9348212354కు మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్రి పీఠం

ఇ.నం. 1-1-53, వీధి నం.1, హబ్బిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- | | |
|-------------------------------------|-----------|
| <input type="checkbox"/> 2 సం॥ | 500-00 |
| <input type="checkbox"/> 4 సం॥ | 1,000-00 |
| <input type="checkbox"/> జీవిత చందా | 5,000-00 |
| <input type="checkbox"/> పోషకులు | 10,000-00 |
| <input type="checkbox"/> రాజపోషకులు | 50,000-00 |

9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.ఓ. / డి.డి. / క్రాస్డ్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org